

అమ్మా! అమ్మా! వస్తున్నా!

[కథానిక]

శ్రీ పంతుల శ్రీరామశాస్త్రి

ఇప్పుడంటే ఎవరికీ లెక్కలేకుండాపోయిందిగాని, ఒకప్పుడు టెయిలరువీరాస్వామి కున్న పేరు మాఊర్లో సురెవ్వరికీ లేదు. అతనిది మొదట ఈ ఊరు కాకపోయినా, వచ్చిన ఆరు నెలలలోనే ఊరంతా అతని పేరు వ్యాపించిపోయింది. ఊర్లోకి ఏ కొత్త ఫాషను వచ్చినా అది చీతిమీదుగా రావలసినదే. అసలు ఎవరయినా కొంచెం వింతగా ఉన్న చొక్కాగాని కోటుగాని తొడుక్కున్నా, అది వీరాస్వామి కుట్టినదంటే మరి మాట్లాడానికి వీలేదు. శంఖంలో పోసిన తీర్థం. అతని టెయిలరింగుహోము మెయినురోడ్డు మీదికి లెక్కపోతే నేం, ఫాషను పనివాడితనం కావలసిన వాళ్ళంతా అతనివద్దకే వెళ్తుండేవారు. అయితే అతనికి ఇంకొకకీర్తికూడా ఉండేది. పని ఒప్పుకున్నాడంటే అన్ననాటికి ఖచ్చితంగా చేసి ఇచ్చేసే డన్ను మాటే. కాక, కేవలం మెషినుమీద పనిచెయ్యడానికే తన గర్వం నలుగురు పనివాళ్ళుతప్ప, కత్తిరింపుయూ వత్తూ తను స్వయంగా చెయ్యవలసిందే. ఎవరయినా హిత కాంక్షులు “ఏమయ్యా వీరాస్వామి, ఇంకాపని ఇలా నావల్ల కాదని విడిచిపెట్టెయ్యకపోతే మరొక ఇద్దరు పెద్దపనివాళ్ళను పెట్టుకొని, నువ్వు వైన అజమాయిషీ చెయ్యకూడదా? అసలు నువ్వింకా ఈవీధిపట్టుకుకూర్చోడమేమిటి? నువ్వే వస్తానంటే మెయినురోడ్డులో స్థలమే దొరక్కపోతుందా?” అని అన్న ససుయాల్లో, “ఏదో బాబూ, ఇలా నడిచిపోతే చాలదా, ఆ పరమేశ్వరుడి కటాక్షం, ఒకళ్ల చేత పని చేయించి, వాళ్ళకి రావలసింది రాకుండా చేసిన పాతకం ఎందుకు బాబయ్యా! ఇప్పుడీకుట్టా శుభున్నా

రంటే వీళ్ళు పనినేర్చుకొన్నాక, వాళ్ళుంటామన్నానే నుండనియ్యను. ఏదో ఓమిషనుడొక్క సంపాదించిపెట్టి నీమానాన నువ్వు బతకరా బాబూ అని పంపించేస్తాను. ఇక నాకేమిటిబాబయ్యా, ఈ వీధిలో కాదు ఊరంతట ఉన్నా నేను చెయ్యగలిగిన పాటి పని రాకపోదు. అంతకంటే నాకు మరి ఆశ లేదు. అంతా ఆ సర్వేశ్వరుడి కృప” అని ఒకతరహా వేదాంతిలా మాట్లాడేవాడు.

అటువంటి వీరాస్వామికొట్టు ఎక్కడుందో ఇటీవలివాళ్ళకి చాలామందికి తెలియదు. మొదటి నుంచీ తెలిసినవాళ్ళయినా, ఇప్పుడు వీరాస్వామి కొట్టంటే అనొకమాదిరిగా ఏమిటో తమకే తెలుసు నన్నట్లుగా తలపంకించి వెదవివిరిచేవాళ్ళే. ఎంత అభిమానం ఉన్నవాళ్ళయితేమట్టుకు ఇచ్చిన బట్టలు కుట్టకపోతేమానె, ఆరు నెలలనాడయినా స్వస్వరూపంలో అయినా తిరిగిరాకుంటే ఎలా భరించగలరు? పూర్వం వీధిఅరుగులమీద కుడితట్టున ఒక మెషిను, ఎడమవైపున రెండు మెషీన్లు ఫాక్టరీచక్రాలకంటే నియామకంగా తిరుగుతూఉండేవి. కుడితట్టు మిగిలిన జాగాను అతను కత్తిరింపుబల్ల పెట్టుకొని కూర్చోవే వాడు. సమీపంలో కాజాలు కుట్టే కుట్టవాళ్ళు ఒకళ్ళిద్దరు ఉండేవారు. ఆరోజుల్లో అతని కొట్టు ఆ వీధికి సినీమాహాలువంటి అంకారంగా ఉండేదన్నా వింత లేదు. అప్పుడు కొందరు, “ఏమోయి, నువ్వు ఒక పెద్ద బోర్డయినా కట్టవు” అంటే వీరాస్వామి రాగవరుసని ‘జగమెరిగిన బ్రాహ్మణునకు జందెం బేలా’ అనేవాడు. ఇంటి చూరు బల్లకు కొంచెం వెనుకగా వాసాలకు

వేలగట్టిన వి. వీరాస్వామి, టెయిలరు (ఇంగ్లీషులో) అన్న చిన్న నల్లటి బోర్డుతప్ప మరేవిధమయిన పటాటోపము ఉండేది కాదు.

అప్పుడతను చెప్పినట్టే బోర్డు ఆవసరం ఉండేది కాదు. ఇప్పుడు అందుమీది అక్షరాలు చాలా భాగం అస్పష్టంగా అయిపోయేయి; కాక వాటి ప్రయోజనము అట్టే లేదు. ఏమంటే అసలు మనిషంటూ ఇంటి దగ్గరఉండి ఎప్పుడయినా పనిచేస్తేకదూ. ఎడమవైపు చిన్న కొట్టూ అరుగూ కలిసి ఇప్పుడొక కిళ్ళిసోదాదు కాణంగా పరిణమించాయి. వీరాస్వామి ఇంటి దగ్గర ఉన్నా లేక పోయినా, అరుగుకి అలంకారార్థం అన్నట్లుగా ఒక మెషిన్ మాత్రం కుడి తట్టు కనిపిస్తూఉంటుంది. అంతే కాని, ఎవరూ బట్టలు కుట్టడం మాత్రం కనబడదు. అయితే అప్పుడప్పుడు సాయంకాలాలను, రాత్రి పదిగంటలవరకూ ఇంటిలోపలనుండి మెషీనుశబ్దం వినిపిస్తూ ఉంటుంది. అటువంటి సమయాల్లో మాత్రం వీధి అరుగుమీద మెషిన్ కనబడదు.

ఆవేళ రాత్రి పదిగంటలు దాటిపోయింది. కాని, ఇంకా మెషీనుశబ్దం వినిపిస్తూనేఉంది. గదిలో ఒక పెద్ద పందిరిమంచం, రెండు చిన్న మంచాలూ, ఒక బట్టలుకుట్టే మెషిన్, బీరువా, ఒక తేబిలూ ప్రధానంగా ఉన్నాయి. గది ఒకమాదిరిగా విశాలమయినదేకాని, ఉన్న సామానుమూలాలన మధ్యస్థలం అట్టే లేక కొంచెం ఇరుకుగా కనిపిస్తుంది. చిన్న మంచాలలో ఒకటి కిటికీకి దగ్గరగా ఉంది. ఆమంచంమీద తలగడ వేసుకొని, కిటికీకి అనుకొని ఉంది కాంతమ్మ. అసలే పొలిపోయిన మొగం, లోతుకు పోయిన కళ్ళు! ఆ మనిషి కిటికీలోంచి వచ్చిపడే వెన్నెలవెలుగులో మరి బలహీనంగా కనిపిస్తూంది.

కిటికీలోంచి అలా చంద్రబింబంవంక చూస్తూంటే ఎందుకో సన్నని చిరునవ్వు ఆమె పెదవులమీద మెరిసింది. అంత లోతుకుపోయిన కళ్ళలోనూ ఏదో చిత్రమయిన వెలుగు వచ్చింది. అంతలో మెషీనుశబ్దం ఆగిపోయింది. నిశ్శబ్దంగా ఉండే చోట హఠాత్తుగా శబ్దం అయితే ఏలా గుంటుందో, ఎడతెగకుండా అయే

శబ్దం ఆగిపోయినా అలాగే అనిపిస్తుంది. ఆమెదృష్టి చంద్రబింబంమీదనుండి మెషీనుమీద పనిచేస్తున్న కునూర్ రేవతిముఖబింబంమీదికి ప్రసరించింది. కాని, అట్టేనేపు నిలవలేదు. మళ్ళీ చంద్రబింబంవంకకే దృష్టి తిరిగింది. కాని ఈమారు పెదవులు చిరునవ్వుతో వికసించలేదు. మీదిపెదవి కొద్దిగా వంగింది. ముకుళుటాలు కొద్దిగా పెద్దవయ్యాయి. కళ్ళలో ఇందాకటి వట్టి వెలుగు కాక, చంద్రబింబాన్ని స్పష్టంగా కనబడనీయని నీటితెర ఏర్పడింది. అయితే ఈ పరిస్థితిని ఆమె సర్దుకొని, నవ్వు ఏడుపూ రెండూ లేని, మామూలు మనిషి అవడానికి అట్టేనేపు పట్టలేదు. కాని, అంతలోనే ఎప్పటికంటే నిబ్బరంగా మెషీను శబ్దం కాసాగింది.

ఆమెమంచంమీద కొంచెం ముందుకు వంగి, "అమ్మాయి, రేవతిమ్మా, మరి పడుక్కోవులే, మొదటి ఆట నీనీమానుష్యులు వెళ్లిపోయి చాలాసేపయింది. గుమ్మంలో రాజమ్మ కొట్టుకూడా కట్టేసి వెళ్లిపోయింది." అంది. అంత బలహీనమయిన మనిషికి అంత నిండయిన గొంతు ఉందని అనుకోడం కష్టమే. కూతురు ఏమీ మాట్లాడకుండా పనిచేసుకోడం చూసి, "అమ్మాయి, మరి పదిగంటలకల్లా పడుక్కొంటానన్నావు, ఇప్పుడు పదిన్నర దాటిఉంటుందికదా, రేపు ఉదయం మళ్ళీ లేవడం కష్టం" అంది.

తన పని ఆపకుండానే రేవతి, "రేపు శనివారం ఆమ్మా. అయినా, ఇదుగో అయిపోయింది. ఎలాగూ ఆరెండు చొక్కాలూ అయిపోయేయికదా. ఇదొక్కటి ఉండిపోవడం ఎందుకని. ఇదయిపోగానే పడుక్కొంటాను. రేపు ఉదయం నువ్వు కత్తిరించి ఇచ్చేసేవంటే, ఆ జాకట్లూ గౌనులూ ఆదివారం సాయంకాలంలోపుని అయిపోతాయి."

"ఆ, ఎప్పుడో అయినప్పుడే అవుతాయి, నీ కెందుకమ్మా. బాధ, నీచదువో, నీఆటో పాటో చూసుకోకుండాను."

"నా కిదే సరదాగా ఉండమ్మా, కాక, ఏం, ఇక మరికొన్నాళ్ళలో మూళ్ళలో అందరూ ఏదో

ఒక వృత్తివిద్య నేర్చుకోవాలని పెడుతున్నారటమ్మా. కాదుగాని, అమ్మా, రేపుఉదయం, ఆ జాకట్లూ వాట్లో రోజులో ఒక్కొక్కటయినా నవ్వు నాచేత కత్తిరింపించాలి.”

“అలాగేలే అమ్మా, మరిప్పుడు పడుకోకూడదా. రే వెలాగూ కలవేకదా. ఆ మిగిలినది రేపు కుట్టకూడదా?”

“అంత అయిపోయిందమ్మా, ఒక్క జేబు వెయ్యడమే ఉంది. రేపు పొద్దున కీపని మరి ఉంపకూడదని”

“మంచి పట్టుదలే. పోనీ, ఆకుట్టు ఏదో పూర్తి చేసి, కాబాలు కుట్టడం ఉదయానికి ఉంచెయ్యి.”

“అలాగే ఉంచేస్తానుగాని, మరి నేను కుట్టుతూ ఉంటే, వింటూ పడుక్కొంటే నీకు నిద్రవస్తుందన్నావు?”

“నిజమే, ఇందాకా చిన్నకునుకు పట్టింది కూడాను. కాని, ఆ నినీమావాళ్లు తిరిగివచ్చేటప్పుడు కొట్టే సోదాలకుంయ్, కుంయ్ చప్పుడుతో మెలకువ వచ్చేసింది.”

“అయిపోయిందమ్మా నాపని. పోనీ, ఇప్పుడేదయినా పుస్తకం చదువుకునా అమ్మా!”

“ఇంత రాత్రప్పడేం చదువుతావులే”

“ఎంతయితే నేనుమ్మా. రేపు ఉదయం ఎన్ని గంటలకు లేచినా బాధలేదు. అమ్మా, ఆసలు రేపు వంటే ఆలస్యంగా చేసుకొందాము. ఒకవేళ వంటయి పోయినా నేనూ పన్నెండుగంటలదాకా తినను. నాన్న రోజూ పన్నెండుగంటలకికదూ ఇంటికి ఒస్తున్నారు. నేను రేపు నాన్న వచ్చేదాకా ఉంటాను.”

“అలాగేలే అమ్మా, రేపటిగురించి ఇప్పుడాలో చన ఎందుకు?”

“అందరూ ఎన్నో నెలలూ సంవత్సరాలగురించో ఆలోచిస్తారుకదా. అటువంటిది రేపటిగురించి ఆలోచించకూడదా? అయితే, మరేమిటి, తెలుగుపద్యాలు చదవమన్నావా? కథలు చదవమన్నావా?”

“పద్యాలెందుకులే శ్రమ. కథలే మెల్లిగా చదువుకో. నీకూ నాకూ ఇద్దరికీ నిద్రవస్తుంది” అంది.

కాంతమ్మ ఉద్దేశం సరిఅయినదే. చదవడం మొదలుపెట్టిన పదినిముషాల్లో రేవతి చదవడంలో తడబాటుపడడం, చదివిన వాక్యమే మళ్ళీమళ్ళీ చదువుతూ ఆగిపోతూఉండడం జరిగింది.

కాంతమ్మ మంచం దిగివెళ్లి, నెమ్మదిగా పుస్తకం తీసుకొని, “పడుకోక అమ్మా, చాలా రాత్రి అయింది” అంది. ఆమాట సరిగా తెలియనేలేదు రేవతికి. కాంతమ్మ దీపం తగ్గిం, దానిని యథాస్థానాన మిషినుదగ్గరగా పెట్టివచ్చి కిటికీలోకి చూస్తూ కూర్చుంది. చందమామ కిటికీకి అందనంత ఎత్తుగా వెళ్లిపోయేడు. అక్కడయినా మబ్బులు కమ్మినట్లున్నాయి; వెన్నెల ఏమీ కాంతిమంతముగా లేదు. ఇందాకా చందమామ ఉన్నప్పుడు పరిగా కనబడని ఒకటిరెండు నక్షత్రాలు ఇప్పుడు స్పష్టంగా మినుకు మినుకు మంటున్నాయి. కొంచెంసేపు అలా చూసేసరికి తలనొప్పి వచ్చినట్లయింది.

లేచివెళ్లి దీపం తెచ్చి కిటికీలో పెట్టి, అమ్మాయి ఇందాకా చదివిన పుస్తకం తెచ్చుకొంది. కాని, తీరా తెచ్చుకొన్నాక చదవాలనిపించలేదు. పాపం, అమ్మాయి యింతరాత్రివరకూ కుడుతూనేవుంది. ఇక రేపొద్దున దానికోసమేకదా విడిచిపెట్టాలి. ఇప్పుడు ఎలాగూ నిద్రపట్టేది లేదు. ఆ కాబాలు కట్టేసే కాలక్షేపంగా నయినా ఉంటుందనుకొని, వెళ్లి అమ్మాయి కుట్టిన చొక్కాలు తెచ్చి మంచంమీద పెట్టుకొని, కాబాలు ఒక్కొక్కటే కుట్టసాగింది. అలా కొంచెం కుడుతూ ఉండేసరికల్లా ఏదో ఆలోచన వచ్చేదికాబోలు, కొంతసేపు ఆగిపోతూఉండేది. కాని, ఇందాకా ఊరికే నక్షత్రాలవంక చూస్తూఉంటే వచ్చిన తలనొప్పిమాత్రం ఏమీ లేదు. న్యాయంగా తను పది నిమిషాల్లో చెయ్యవలసిన పనే కాని గంటపైగా అయినా పూర్తికాలేదు. అయినా కాంతమ్మకు విసుగు కలగలేదు. తను కాలక్షేపంకోసమేకదా ఈపని చేస్తున్నది.....సుమారు పన్నెండున్నర అవుతూ ఉండగా నిద్రవచ్చినట్లయింది. అయినా చేతలో ఉన్న

ఒక్కటి పూర్తిచేయాలనుకొంది. కాని అది పూర్తి కావడమే కనబడలేదు. అలా చిన్న కుసకు వస్తూంది పోతోంది.

అంతలో వీధి తలుపు చప్పుడయింది. ఆ చప్పు డామెకు హృద్దతమయినది. మొదటి మారు చప్పుడు తోనే ఆమెనిద్ర అంతర్ధాన మయిపోయింది. కాని, ఆమె లేచివెళ్ళి తీసేలోపునే, వరసగా అదేధోరణిని చప్పుడు ఎడ తెరిపిలేకుండా కాసాగింది.

కాంతమ్మకు నిజంగా కోపమే వచ్చిందిగాని దానిని నవ్వులోకి మార్చుకొని, తలుపు తీస్తూ, "ఎందు కంతలా చప్పుడుచెయ్యడం, అమ్మాయి నిద్రపోతూంది. ఇరగుపొరుగులవార్లుకూడా నడిరాత్రి నిద్ర పాడయిం దంటారు." అంది సస్మితంగా.

వీరాస్వామి ఏమీ సమాధానం చెప్పకుండా ఆమెమొగంలోకి తీక్షణంగా చూచి, ఛత్రున వెళ్లి పెద్ద మంచమీద కూలబడ్డాడు.

కాంతమ్మ గడియ వేసుకొని, నెమ్మదిగా వచ్చి, "ఒక్కమారు లేస్తే, దుప్పటి దులిపి పక్క పరుస్తాను" అంది.

వీరాస్వామి మంచమీద అడ్డుగా గోడకు చేర గిలబడి, సగం కళ్లుమూసుకొని, "అవును, ఇప్పటివరకూ కానిది, ఇప్పుడు తీరికయింది. పక్క వేస్తుంటే పక్క చాలిందికాదేమిటి, హూ" అన్నాడు.

కాంతమ్మకు తెలుసును ఇటువంటి సందర్భాలో తా నేమి మాట్లాడినా ధోరణి మరీ చెడుతుందనీ, అతను కోపం తెచ్చుకొని వీధిలోకి వెళ్లిపోతాడనీ. అంచేత మాట్లాడకుండా వెళ్లి తన మంచమీద కూర్చుంది. ఇందాకా కొంచెం వస్తున్నట్లనిపించిన నిద్ర మాయ మయిపోయింది. పోనీ, మళ్ళీ కుడుతూఉంది, నిద్ర వస్తుండేమానని. ఇందాకా ఆగిపోయిన పనిని అందు కొంది.

ఇంకా ఆమె ఆరంభించి ఒకనిమిషమయినా అయిందో లేదో, ఉరిమినట్లుగా వీరాస్వామి గొంతు వినిపించింది. "ఏం, పగలూ రాత్రీ ఇదే పని చేస్తున్నా

నని నాకు చూపెట్టడం ఏకా? నిద్ర మూసుకొని, ఇల్లాంటి తెలివికక్కువవెధవపను చేస్తేనే ఆ దగ్గు మరీ ఎక్కువవుతుంది" అన్నాడు.

"నిద్రపట్టకపోతేనే ఇలా కూర్చున్నాను. ఇంత సేపూ, పాపం, రేవలే, నేను వద్దంటున్నా వినకుండా ఇవి కుట్టింది. నాకు నిద్రరాలేదు. అయినా ఉదయం మళ్ళీ అది చెయ్యవలసినదేకదా అని ఇలా చేస్తున్నాను."

"అంటే నీమాటేమిటి? నే నేపనీ చెయ్యక పోయినా నువ్వు నీకూతురూ ఇద్దరూ కలిసి, నన్ను పోషిస్తున్నారనేకమా. నేను కష్టపడిచేసి, తెచ్చిన దంతా ఎవడికీ కనబడదు."

"మరి లేకపోతే మేం తెస్తున్నామా? తెస్తామా? ఏవో ఇంట్లో ఊరికే కూర్చోలేక ఊసుపోక చెయ్యడం గాని."

"ఊసు పోకపోతే మరోపనీ మరోపనీ లేదా? ఇదొక్కటేనా? అసలు నామెషీనూ బట్టాపెట్టి తియ్యవద్దని ఇదివర కన్నోమార్లు చెప్పేను. ఇక నీ యిష్టం. అవతల అరుగుమీద రాజమృకిల్లీదుకాణం ఉందికదా. ఇంతటి అరుగుమీద కాంతమ్మ కిల్లీ దుకాణం, దానికూతురు విషనుకొట్టాను. ఎలాగూ చేస్తూచేస్తూ దాన్లో దొంగతనం ఎందుకు?"

'మరికొన్నాళ్లకి' అని కాంతమ్మ ఏమో చెప్ప వోయింది. కాని అంతలో దగ్గుతెర బలంగా వచ్చింది. ఎలాగో సర్దుకొంటూ పెరట్లోకి వెళ్లింది. వీరాస్వామికి ఒక్కసారిగా కొత్త చైతన్యం వచ్చినట్లయింది. తానూ లేచి పెరట్లోకి వెళ్లేను. అప్పటి కింకా కాంతమ్మ దగ్గుతూనే ఉంది. అంతసేపూ మసకమసకగా ఉండి అప్పుడే వెలుగెక్కిన ఉమ్మిలోని రక్తపు ఎరుపు మరీ భయంకరంగా కనిపించింది వీరాస్వామికి. నెమ్మదిగా ఆమెను పట్టుకొని, "అస్తమానం ఇంతమేర రావడం ఎందుకు? ఆగదిలోనే ఇంత పొయ్యిబుగ్గి వేసిన మూకుడు ఒకటి ఉంచుకొంటే, మంచీదని చెప్పేను కదూ" అన్నాడు.

సగం ఎగఊపిరితోనే, కాంతమ్మ, "నాకేం బాధలేదు. అమ్మాయి భయపడుతుంది. ఇక్కడయితే

రెండుచెంబుల నీళ్లు పోస్తే అవతికి కడుక్కుపోతుంది” అని చెంబు కుండీలో మంచుతూడంటే, వీరాస్వామి చెంబు అందుకొని, తానే నీళ్లుపోసి, ఆమెను నెమ్మదిగా తన ఒంటికి ఆనించుకొని, తీసుకొనివెళ్ళి మంచం మీద కూర్చోబెట్టి తాను పక్కనే కూర్చున్నాడు. కాంతమ్మకొంచెం సర్దుకొని, “నిద్ర వస్తున్నది కాబోలు, పడుకోకూడదూ” అంది.

అతను “అలాగే, నా పడుకోడాని కేముంది? నువ్వు పడుకో.” అని తాను మంచంచినరకు జరిగి తన తొడమీద ఆమెతల ఉంచి, “ఇలా పడుకో, మెల్లిగా. జోకొడుదూనా, అసలే వంట్లో బాగులేదు కదా, ఇంత రాత్రిదాకా నిద్ర మానుకుంటావా, ఇదంతా నామీద కోపమేకదూ” అన్నాడు.

ఈ మంత్రంతో కాంతమ్మ తన కోపాన్నే కాదు, జబ్బునుకూడా మరిచిపోగలిగింది. పెళ్ళయిన కొత్త రోజుల్లో, తను బలంగా ఆరోగ్యంగా ఉండినప్పుడు, తనకు కోపం వస్తే భర్త అనునయిస్తుంటే పొందిన అనుభూతివంటి అనుభూతిని పొందగలిగింది ఆ మధురస్వప్నతో, ఆ మృదువాకావ్యాలతో.

అతను నిద్రపోవున్నాడేగాని, ఆమె నిద్రపోవడం అతనికి ఇష్టమా? ఆమెకుమాత్రం అంతటి ఆనందసమయంలో నిద్రవస్తుందా? చాలాసేపు అతి అన్యోన్యంగా, ఇటీవలి చిక్కుల సమాత్రం జ్ఞప్తికి తెచ్చుకోకుండా, వెనుకటి రోజులలోని మధురిమను సంస్కరించుకొంటూ, భవిష్యత్తులో చెయ్యవలసిన కార్యక్రమంనుంచి కలుకుంటూ, గడిపేరు. కలలంటే కొన్ని మరీ అసంభవంగా కనిపించేవి కావు. రాజమ్మ కిల్లిదుకాణం ఎత్తిపెట్టించేయవం, ఇల్లు కొనుక్కున్నాయనకు బాకీపడిన రెండు నెలల అద్దె చెల్లించేసి అవతి గదిలో ఆయన వెట్టివ బస్తాలు తీయించెయ్యడం, అమ్మాయి చదువుకోవాలనుకున్నంతవరకూ ఎంతయినా సరే చదివించడం, మళ్ళీ కొద్దిరోజుల్లో పని బాగా సాగడంతో, ఒక రెండువందలరూపాయలు పట్టుకొని వెళ్లి పెద్ద డాక్టరుగారి చేతిలో పెట్టి, బాబూ, అప్పుడు నాకు అంత చచ్చినంత జబ్బు చేస్తే, మీరే

చేవుడిలా బ్రతికించేరు. ఇప్పుడు మీరే ఎట్లాగో మాట దక్కించుకోవా లనడం... ఇటువంటివే కలలు.

ఇద్దరికీ లోపల్లోపల ఇది మరి నయం అయే జబ్బుకాదేమో నన్న భయం ఉంది కాని ఒకరి సమక్షంలో ఇంకొకరికి ఆమాట అనడానికి ఇష్టంలేదు.

అత నింకా అలా మాట్లాడుతూఉండగానే ఆమెను నిద్రపట్టింది. తనకూ కొంచెం నిద్రవస్తున్నట్టునిపించింది. మెల్లగా ఆమెతలను తలగమీద ఉంచి తాను వెళ్లి తన మంచంమీద పడుకొన్నాడు.

తరవాత ఒక గంటలోపునే మళ్ళీ దగ్గు వచ్చి లేచిన కాంతమ్మ తెల్లవారేవరకూ మేలుకొనే ఉండడం అతనికి తెలియనే తెలియదు.

ఉదయం నిద్రలేచిన వీరాస్వామి, తొలినాటి రాత్రి వీరాస్వామి కాదు. ‘వెధవది కాఫీగుండకూడా లేకపోతే, ఇక ఇల్లెందుకు దరిద్రం’ అని విసుకోకొసాగాడు.

కాంతమ్మ “ఇదిగో ఎంత, అమ్మాయిని లేపి, ఎదురింటిరామన్న గారెంటి దగ్గరనుండి తెప్పిస్తా”నంటూ ఉంటే, “ఎందుకూ? అక్కర్లేదు, నేనే పోయి తాగి వస్తాను. దాన్ని లేపకు. పడుకోనీ. ఏమయినా చిల్లర జబ్బులుంటే ఇలా పారెయ్యి” అన్నాడు. అసలు నిజానికి వీరాస్వామికి కూతురు నేవతిదగ్గర ఒకరకం మొగ మాటం ఏర్పడింది ఇటీవల తాను ఇంటికి సరిగా రాక పోయినదగ్గరనుంచీ. తాను వచ్చినా రాకపోయినా, నూలుకు వెళ్లినప్పుడో రాత్రో నాన్న వస్తున్నారనీ, ఇప్పుడిప్పుడే మళ్ళీ వీధిలోకి వెళ్లిపోయేరనీ కాంతమ్మ కూతురితో అబద్ధాలు చెప్తున్నట్లు అతని కేం తెలుసును? తొందరతొందరగా వెళ్లిపోయాడు కాఫీక్లబ్బు కని. ఆ పోవడం అంతే. మళ్ళీ రెండురోజులనాడు రాత్రి ఒంటిగంటకే రాక.

* * * *

పెద్ద మంచమూ వీరువా తేబిలూ లేకపోవడం వల్ల ఆగడే ఇప్పుడు వెనుకటికంటే వికాలంగా కనిపిస్తోంది. తల్లికూతుల్నిద్దరూ మాత్రం యథాస్థానాలలోనే ఉన్నారు, కూతురు మెడీనుమీద టుట్టుతూ,

తల్లి మంచమీద కూర్చుని. అయితే అప్పటికంటే తల్లి మరి బలహీనంగా తయారయింది. కూతురు పనిలో అప్పటికంటే ఎక్కువ నైపుణ్యం సంపాదించింది. అంతేకాదు, అప్పటిలాగ తల్లి కిటికీలోకి కూన్యదృక్కులతో చూస్తూ కూర్చోలేదు. అప్పటికంటే కూడా బలహీనమయిన వేళ్ళతోనే కాజాలు కుట్టడం, పోగు పోయ్యడం మొదలయిన పనులు చేస్తూంది.

శవతి చేతిలోని పని అయిపోయేక ఇంకొకటి తీస్తూ "ఎందుకమ్మా నీకు శ్రమ, పడుకోకూడదా, పొద్దున్న పొరుగువారే జానకి చేసేస్తుందికదా, లేక పోతే నేనే చేసేస్తాను."

"బాగుండమ్మాయి నీమాట. నిన్ను ఒక్కతైను ఇలా రాత్రంతా పని చెయ్యమని చెప్పి, నన్ను హాయిగా నిద్రపోమన్నావా?"

"మరి నాకు నువ్వు హాయిగా నిద్రపోవడమే కావాలి."

"అందుకయినా ఇప్పుడేదో ఇలా కొంత పని చేస్తే తరవాత కొంతసేపయినా నిద్రపడతుంది. అయినా నువ్వు నీచదువుకూడా మానుకొని, రాత్రిం బగళ్ళు తిన్నగా తిండయినా తినకుండా, ఇంతపని చెయ్యడం ఏమీ బాగులేదమ్మాయి."

"ఒస్, ఎంతపనికీ, ఏముంది. ఈ ఒక్కనెల్లారే కదా. తరవాత పండుగ వెళ్ళేక, మనం చేస్తామన్నా అట్టే పనిరాదు. కాని, అమ్మా, ఒక్కసంగతి..."

"ఏమిటమ్మా? చెప్పా."

"మరి చేస్తావా, నేను చెప్పినట్టు?"

"ఏమిటమ్మా? చెప్పదూ."

"ఏమీ లేదమ్మా, ఈ కుట్టుకూలి అంతా నాకే ఇచ్చెయ్యాలి. ఇందులో మరి నువ్వేమీ తీసుకోకూడదు. నేనేనే చేసినాసరే అడగకూడదు. నాకు వేరేపనుంది."

"అలాగే కానీ అమ్మా"

"ఆ, అలాగే అంటావు. ఏదేదో ఖర్చు చేసేస్తావు. ఇప్పుడు నాకు ఈఉన్న బట్టలు చాలును. అయినా మరి

స్కూలుకు వెళ్ళుకదా. నువ్విప్పుడు నాదగ్గర అలాగే అంటావు, నాన్న వచ్చేసరికల్లా ఎక్కడెక్కడ మూల నున్నదీ తీసి ఇచ్చేస్తావు. మరి ఈమాగు ఇదేమీ ముట్టుకోడానికి వీలేదునుమా. నేను అంతా బాగా లెక్క వేసేను. ఇప్పుడు నాచిన్న సాదుగపెట్టిలో ఉన్న ఇరవైఎనిమిది రూపాయలూ, ఈపండుగలోపున ఇప్పటికంటే పని ఎక్కువే ఉంటుందిగాని తక్కువ ఉండదుగదా, మన ఇంటిఖర్చులు పోను, అంతా రెండువందలరూపాయ లవుతుంది. ఆ రెండువందలూ పెడితే....."

"ఒక చిన్న బంగారపుగొలుసు వస్తుంది నీకు"

"నాకు గొలు సెందుకమ్మా, ఇంకా కావాలంటే ఈ చెవుల జుమకాలే అమ్మేద్దా మనుకొంటున్నాను. రెండువందలు పెడితే అక్కడి కానిటోరియంలో రెండునెల్లు నువ్వు ఉండవచ్చునట, పెద్ద డాక్టరుగారు చెప్పారు. తరవాత నెలనెలా వంద చొప్పున తైస్తాను."

"బాగుండమ్మా, ఇదా నీ ఆలోచన? అందుకయితే నువ్వేం కష్టపడకు. అక్కడికి వెళ్ళినందు వల్ల ఏమీ లాభంలేదు. బాగా డబ్బున్నవాళ్ళు మరి కొద్దికోజులు బతకడానికి, తాము బాధపడుతూ తక్కినవారే బాధపెట్టడానికిని."

"అదేమిటమ్మా నువ్వలా అంటావు. నేను పెద్ద డాక్టరుగారినే అడిగాను. ఆయన చెప్పేరు మీఅమ్మకేం భయంలేదమ్మాయి అని. అయినా అక్కడికి వెళ్ళి ఉంటే వేగం బాగాయిపోతుం దన్నారు. అసలు ఇప్పటిలాగ అప్పుడు నేను కుట్టుపని మొదలుపెట్టిన దగ్గరనుండీ పనిచేసిఉంటేనా? ఈపాటికే రెండు వందలూ వచ్చిఉండును."

"ఇప్పుడుమాత్రం రాలేదేమిటి? మరి ఇంటి ఖర్చంతా నీసంపాదనేకదూ." అంది కాంతమ్మ. ఈమాట అప్రయత్నంగా తననోటను రావడంతో కాంతమ్మ కళ్ళలో నీళ్ళు తిరిగేయి. చేస్తున్నపని అలా పక్కన ఉంచి కిటికీవైపు తిరిగింది. కాని,

రేవతికి మాత్రం అమాటనో మరికొంత ఉత్సాహమే కలిగింది. ఏదో మనసులో పాడుకొంటూ కుట్టసాగింది.

మరికొంతసేపటికికాంతమ్మ సర్దుకొని మళ్ళీ పని ఆరంభించింది.

రేవతి చేతిలోపని అయిపోగానే, అప్పటికి కుట్టిన మూర్తులెన్నో, వాటికి రావలసిన మజూరీ ఎంతో లెక్కవేసుకొని అవి గుడ్డపీలికతో కట్టి, శ్యామలాంబగారి జాకట్లు తీసింది.

అంతసేపూ ఇంక పని ఎత్తిపెట్టేసుంది కాబోలని ఆమెను గమనిస్తూఉండిన కాంతమ్మ మరి ఊరుకోలేక, “పన్నెండుదగ్గర కావస్తాందికదా, మరి నువ్వు మేలుకొన్నంతసేపూ నేనూ ఇలా కూర్చుంటాను. నీయివ్వం” అంది.

రేవతి సర్దుబాటుగా “ఏముందమ్మా, ఇవి రెండే జాకట్లుకదూ. రేపుదయం వాళ్ళబాబాయి వచ్చేసరికి వాళ్ళింటివన్నీ ఇచ్చేస్తే—ఇంకా వాళ్ళ పిల్లలకి పంట్లాలూ కోట్లూకూడా కుట్టాలిట.” అని కొంచెం ఆగి, “కాని, అమ్మా, ఆవేళ నువ్వు అంత పట్టుదలపట్టి మెషీన్ అమ్మేస్తే నువ్వు నేనూ నూతిలో పడిపోతామని అంత గట్టిగా చెప్పబట్టిగాని, లేకపోతే ఈసరికి ఇది తక్కిన బీరువా, పందిరిమంచం, తేబిలు, కుర్చీలు, బిందెలు, వీటితోపాటే అయిపోవును. ఈడబ్బుకూడా పట్టుకెళ్లి.....” రేవతికి తన తండ్రి డబ్బుఖర్చుపెట్టే విధానాలు చూచాయగా తెలియకపోలేదు. కాని, తనే అనడానికి ఇవ్వపడలేదు. అమ్మ ఏమీ మాట్లాడక పోవడం చూసి, “ఎప్పుడూ అంత నెమ్మదిగా ఊరుకొనేదానివి, ఆవేళ నీ కంత పట్టుదల ఎలా వచ్చిందో?” అంది.

“పట్టుదలా? నీ కోసమే నమ్మా. అది లేకపోతే డబ్బుమాట దేముడెఱుగును, నీ కసలే ఊసుపోదు. స్కూలుకుకూడా వెళ్లడం మానేసేవు. అయినా ఎలా వెళ్తావులే, ఒకనాలుగుజతల బట్టలయినా లేవుగదా.”

“లేకేముమ్మా, ఉన్నాయి. ఇంకా ఆ పాతవి అక్కడక్కడ కొంచెం చిరిగినవి తీసి, ఎప్పుడయినా పని తక్కువగా ఉన్నప్పుడుగాని కుట్టేసుకుంటే

నాకు కావలసినన్ని ఉన్నాయి, పరికిణీలూ జాకట్లూనూ. వోణీలు రెండు ఇంకా కొత్తగానే ఉన్నాయి. నీకే, అసలు ఉన్నవే రెండు చీరలు. ఇదుగో ఈ పండుగ అయిపోనీ, అప్పుడు నిన్ను అక్కడికి దిగబెట్టేకుందు కొనుక్కొందాం. అమ్మా, ఆ శానిటోరియంలోకి నన్ను రానిస్తారా? అయినా మరి నా కిక్కడ పని ఉంటుందిగాని, ప్రతి ఆదివారం పొద్దున్న బయలుదేరి వచ్చి సాయంకాలానికి తిరిగి వచ్చేస్తూఉంటాను. ఈ మెషీనంటూ ఉంటే చాలును. ఇదే మనని కాపాడుతుంది. నాన్న, ఆవేళ, ఎంతకి, రెండువందలకా బేరం కుదుర్చుకొనివచ్చారు?”

“ఉఁహూఁ, పూర్తిగా రెండు వందలూ లేదు. నూటతోంభైవే నట.”

“ఎంతయితే నేమి, రెండువందలు కాదు, మూడువంద లై తేమాత్రం మరి మళ్ళీమళ్ళీ రాదుకదా! ఆ డబ్బు ఖర్చయిపోవడంతో సరి. ఇందాకా నువ్వు చెప్పినట్టు ఇప్పటికే మనకు ఆరెండువందలూ దీనిమీద వచ్చేసేయి. ఇది మన కింక ఉట్టినే ఉన్నట్టే. మా స్కూలులో పిల్ల సరస్వతి వీణ నేర్చుకొంటోంది. వీణ తీసినప్పుడల్లా దానికి దండం పెడుతుంది. అలాగే నాకూ పొద్దున్నే లక్ష్మీదేవిపటానికీ, తులీసమ్మకూ, నీకూ దండం పెట్టేక మెషీనుకుకూడా దండం పెట్టాలని పిస్తుందమ్మా. ఏం, తప్పా?”

“తప్పేమీ లేదుగాని, మెషీను కేం ప్రాణం ఉందా?”

“అయితే మరి సరస్వతి వీణకుమాత్రం ప్రాణం ఉండేమిటి? కాకపోయినా, మనకు దేవుళ్ళేగాని, కాగితానికి చెట్టుకూమాత్రం మన కున్నలాటి ప్రాణం ఉందా”

“ఏమోనమ్మా, నీతో నేను వాదించలేను. రైలుకూ, కారుకూ, సైకిలుకూ, మెషీనుకూ ఎవళ్లూ దండం పెట్టడం, పూజచెయ్యడం నాకు తెలీదు.”

“లేదమ్మా, హాస్పిటలుకు వెళ్ళేదారిలో ఒక పెద్ద తెయిలరుషాపుంది. అందులో ఆమిషను పక్కనే మన లక్ష్మీపటంలాటిదే, ఇంతకంటే చిన్నది

గాని, ఒక పటం ఉంది. రోజూ ఆ పటానికి నమస్కారంచేసి, హారతికర్పూరం హారతిచ్చి అగరు వత్తి వెలిగించి పటానికి ఒకమూల తిగిలించి, మెషినుకి దండం పెట్టినతరవాతగాని అత నేపనీ ముట్టుకోడట. అందుకే అంత బాగా ఉంది అతని పని. పెద్దనీళ్ళలో బట్టల షాపులో సగంవాటా తీసుకొంటున్నాడట. ముసలీవాడేగాని, అమ్మా, ఎంత జోరుగా కత్తిరిస్తాడనుకొన్నావు? అసలు కొల్లలు చూస్తున్నాడా అని పిస్తుంది. మళ్ళీ అన్నీ ఒక అరంగుళమయినా అటూ ఇటూ కావుట. ఆతని దగ్గర కుట్టించినది ఏదయినా సరిగా లేదంటే, మళ్ళీ తనే స్వయంగా బట్ట కొని కుట్టిస్తాడట. అసలు ఎప్పుడూ ఇస్తుపకపోవం అంటూ ఉండదట. ఎప్పుడూ ముగ్గురు పనివాళ్లు పనిచేస్తూనే ఉంటారు. అయినా పని ఎక్కువేనట. అక్కడ ఇచ్చిన బట్టలు నెల్లాళ్ళలో వచ్చినా వేగం వచ్చినట్టేనట. అయినా అతను మరి చెయ్యలేక, కొంతపని ఒరులుకుంటున్నాడట. అప్పుడు నాన్న ఈ ఊరొచ్చిన కొత్తగానూ అలాగే ఉండేది కాబోలు."

అంతసేపూ మాట్లాడకుండా వింటున్న కాంతమ్మకు ఎక్కడలేని ఉత్సాహంవచ్చింది. అదివరకు కొన్ని వందలూర్లు చెప్పకొన్నవే అయినా, ఆ మొదటిరోజుల కబుర్లు తల్లీకూ శిద్దికి నిత్యనూతనంగా ఉండేవి. అలా వింటూండగా రేవతిపని తనకు తెలియకుండానే ఆగిపోయింది.

వినివిని రేవతి "అవునమ్మా. నాన్నకు ఆ ధర్మగుణం ఇప్పటికీ పోలేదు. ఎవడయినా అడుక్కోనే వాడు వస్తే, తన జేబులో డబ్బుండాలిగాని, అణ్ణో జేడ్డో పావలో ఎంతో వాడి అదృష్టం, ఇచ్చేసే రేన్నమాటే. కాక, తను ఇంటిదగ్గరున్నప్పుడు మనంగాని ముప్పివాడికి ఎవడికయినా బియ్యం నిండుకొన్నాయన్నామంటే, దగ్గర ఏది కనిపిస్తే అది, గిన్నో, ముంతో, గ్లాసో, లేక తన బనీనో ఏదో ఒకటి ఇచ్చి 'పోయి అమ్మకోరా' అంటారు. అయితే అమ్మా అప్పటి రోజుల్లో ఇంతేసి మజారీరేట్లు లేవుకదూ."

"ఇంతే నెక్కడమ్మా? అయితే ఆ రోజుల్లో అన్నీ అంత చవకగానూ ఉండేవి."

"ఇప్పు డెంతరేట్లుంటే ఏంలాభం? మనకు బాగా పనిచేసే కట్టాచొకడు, మరొక్క మెషిను ఉంటే బాగుండును. ఈ ఒక్కదానియూద ఏమాత్రం చెయ్యగలం. అప్పుడు నాలుగు మెషిన్లకూ నిండుగా పని ఉండేదికదూ?"

"నాలుగేమిటమ్మా, చెప్పే వింతగా ఉంటుంది గాని, పథ్నాలుగింటికయినా సరిపడే పని వచ్చేదంటే నమ్మకం. అప్పుడేగాని, పెద్దబజార్లోకి మార్చేసి, ఆ రకంగా మరొక్క పడేళ్లు చేసిఉంటే..."

"ఈపాటికి మనకూ ఓ పెద్ద మేడ, బట్టల షాపు ఉండును. నీ జబ్బుకు మందుకుకూడా, ఇక్కడ కాక పోతే, మరెక్కడికయినా సరే, ఎంత ఖర్చయినా సరే..."

తన మనసులో ఉన్నమాట అనకుండా ఉండలేకపోయింది కాంతమ్మ. "మీనాన్నే సరిగా పనిచేస్తూ మామూలుగా ఉంటూఉంటే, జబ్బింతవరకూ రాకనే పోనమ్మా" అంది. అనేసిందిగాని, ఎందుకన్నానా అని తరవాత నొచ్చుకొంది.

"ఇప్పుడయినా, అమ్మా అక్కడికి వెళ్ళినా బాగుకొదంటావా?"

తన సంగతి బాగానే తెలుస్తూన్నా, "ఎందుకు బాగుకొదమ్మా, అసలు నువ్వు మొన్న హాస్పిటలునుండి తెచ్చిన మందుతో చాలా గుణం కనిపించింది. దగ్గువచ్చినా, ఊపిరి హాయిగా తీసుకోబడుతూంది. గుండెల్లో తేలికగా ఉంది."

"ఇప్పుడు మరొక్క మోతాదు ఇస్తానుండమ్మా" అంటూ లేచింది రేవతి.

"ఇందాకా లాగానుకాని, పోనీ, తే, హాయిగా నిద్రపడుతుంది. మరి పడుక్కొంటావా? పన్నెండు పూర్తయింది."

"అలాగేనమ్మా. ఇదుగో ఇంద, మరొక పది నిమిషాల్లో అయిపోతుంది. పడుక్కొంటే, నాకేం

నీలాగ కాదు, వెంటనే నిద్రపట్టిపోతుంది. మళ్ళీ ఉదయం అయ్యి గంటలకు గాని లేచేది లేదు.”

“అయితే మరింకా పడుకోవాలా? ఇంద, గ్లాసు. ఆ కొంచెంపనీ ఉండిపోలేనేమి? కానీ అంటే తెల్లవారుజామున నాలుగుగంటలకు లేపుతాను.”

“ఆ, ఆలాగే అంటావు. ఏడుగంటలదాకా నేనేవకపోయినా ఊరుకొంటావు. ఏమమ్మా అంటే నేనూ ఇప్పుడే లేచానంటావు.”

“మరయితే నామాట నమ్మకం లేదా అమ్మాయి?”

“ఇప్పుడిప్పుడు అయిపోతున్నానికి మరెందు కమ్మా. నువ్వే మునుపు చెప్పేదానివి నాచదువు గురించి, ఎప్పుడు చెయ్యవలసిన పని అప్పుడే వెంటనే చెయ్యడం మంచిదిగాని, వాయిదా వెయ్యకూడదని”

“అలాగని, ఒక్కమారే, ఎడతెరపి లేకుండా చేస్తారా? మరి నేను పడుక్కొంటున్నాను. నీయిష్టం, నువ్వెప్పుడు పడుక్కొంటావో,” అని కళ్ళు మూసు కొని కిటికీతట్టు తిరిగి పడుక్కొంది కాంతమ్మ. నిజంగా అన్నట్లుగానే చేతిలో పని అయిపోగానే పదినిమిషాలలో కూతురు పడుకోడం గమనించి, తృప్తిగా లేచి, ఆకాశాన్ని చూస్తూ కూర్చుంది ఎందుకో ఎదురు చూస్తున్నట్లుగా.

* * *

రెండురోజుల్లో పండగ వస్తూంది. ఎంత చెప్పినా వినకుండా రేవతి, రాత్రి మూడుగంటల దాకా కుట్టి, ఇక మిగిలినవి రేపురాత్రిలోగా కుట్టి ఇచ్చేయగలనని నిబ్బరంగా అనుకొని, అప్పుడే పడుక్కొంది.

ఒంటిగంటప్రాంతంలో కొద్దిగా నిద్రపోయి లేచిన కాంతమ్మకు రేవతి మాడవుతున్నా ఇంకా కుట్టుతూండడం ఎంతో కష్టమనిపించింది. కాని, మరి వానించి లాభం లేదు. తన పట్టుదలే తనదితప్ప ఏం చెప్పినా వినిపించుకోదు అమ్మాయి.

రేవతికి బాగా నిద్రపట్టనిచ్చి లేచి, మిగిలి ఉన్న గుడ్డలు తీసి దగ్గర పెట్టుకొని, కుట్టడానికి

కూర్చుంది. కూతురు కష్టపడతోందన్న విచారం అయితే తనకు ఎక్కువగా ఉందిగాని, తనకుమాత్రం ఈమధ్యను కొన్ని రాత్రులుగా, నిద్ర ఉందా? కాక, శరీరంలో ఏమయినా శక్తి ఉంటేకదూ. అయినా, ఏమో తాను భయపడినంత పాడుగా లేదు. అలా కుడుతూఉంటే, కొంచెంకొంచెం తొందరగా కూడా పని నడుస్తున్నట్టు కనిపించసాగింది. ఊరికే కూర్చుంటే ఊపిరితీసుకోడం కష్టంగా ఉన్నట్టుందిగాని, ఇలా పనిచేస్తూఉంటే ఏమీ లేదు, అనకొని ఇంకా తొందరగా ఉత్సాహంగా కుట్టసాగింది.

నాలుగుగంటల ప్రాంతంలో దగ్గు విపరీతంగా వచ్చింది. లేవాలంటే మామూలుగా లేచేట్టు లేవబడ లేదు. ఎలాగో పెరటిలోకి వెళ్లింది. మామూలుకంటే ఎక్కువ రక్తం పడింది. వెంటనే కడగడానికి కుండిలో నీళ్ళు లేకపోయేయి. సరే, తెల్లవారేక కడుక్కోవచ్చని, మెల్లగా ఇంట్లోకి వచ్చి, ఎందుకయినా మంచిదని అమ్మాయి తెచ్చిన మందు మరొక మోతాదు తాగి, మళ్ళీ కుట్టడానికి కూర్చుంది.

తెలతెలవారుతూఉండగా రేవతికి మెలకువ వచ్చింది తన వంచానికి ఎదురుగా ఉన్న లక్ష్మీవేవి పటానికి నమస్కరించి పెరట్లో తులసమ్మకు నమస్కారం చెయ్యడానికి వెళ్ళింది.

నూతిగచ్చుమీద, అబ్బ, రక్తం, ఎంత రక్తం, మరక కట్టేసింది. ఎప్పటికప్పుడు కడిగేనేది, రాత్రి కడగ లేకపోయింది కాబోలు. ఎంత బాధపడ్డవో? ఇన్ని తలపులూ క్షణంలో మెరిసేయి. గబగబా అమ్మా అమ్మా అనుకొంటూ గదిలోనికి వెళ్ళింది.

మంచంమీద ఆమ్మ లేదు. ఎక్కడికి వెళ్ళింది చెప్పా? ఆ, ఏమిటిది? కిందను పడుక్కొం దెంచేతో? పడిపోయింది కాబోలు.

“అమ్మా అమ్మా, లే, లే, కిందను పడుక్కొన్నా వేమిటి” అంటూ లేపబోయింది.

ఆసలు స్పర్శలోనే ఏదో కొత్తగా తగిలింది. కళ్లు నిద్రపోతున్నట్టు లేవు, మేలుకొనిఉన్నట్టు లేవు. మరేమనడానికి తోచక ముందు మంచంమీదికి

తీసుకొని వెళ్ళాలని లేపబోయింది. ఎలాగో అతికష్టం మీద నిలబెట్టి, అటు కుడిచేతికట్టు వెళ్ళి నడిపిద్దా మనుకొంది. ఇంతలో తన పట్టు జారి శరీరము గుల్లగా ఉన్న కర్రవలె నేలను పడిపోయింది. అప్పటికే రేవతికి ఇంకా జరగవలసిన జేవో జరిగిపోయిందన్న నమ్మకం కలగలేదు. మంచం కొంచెం దగ్గరగా ఈడ్చి, ఈమారు మరి నిలబెట్టకుండా 'అమ్మ ఎంత బరువుగనక, దూది కన్నా తేలిక' అనుకొని మెల్లగా ఎత్తి మంచంమీద పడుకోబెట్టి, "అమ్మా, మరి మాట్లాడవుటమాట. రాత్రి నేను పడుకొక్కన్నాక నువ్వు కుట్టేవుకదా. అందుకే ఇంతలా నిద్రపట్టింది. పోనీ పడుకో" అని కొంచెం ఎడంగా వచ్చింది.

అంతలో, "మరెక్కడ నిద్ర, ఇక ఒకటే పెద్ద నిద్ర, మీ అమ్మ చచ్చిపోయింది." అని ఎవరో తన చెవిలో చెప్పినట్టయింది.

"అఱఱ, నే న్నమ్మను. రాత్రి అంత బాగా మాట్లాడింది. అబ్బే, లేదు. నిద్రే. ఈమధ్యని నాతో పాటు మేలుకొంటున్నది. అసలే జబ్బు. అంచేత నిద్ర బాగా పట్టింది. అంతే కదమ్మా, అవు నంతే అనమ్మా, లేవవూ? లేవవూ? నా కేమిటో భయంగా ఉంది లేవవూ? ఇదుగో ఇవాళ వాళ్లు ఆ డబ్బిస్తే రెండువం దలూ పూర్తవుతుంది. ఇక్కడుండి మరి లాభంలేదు; అక్కడికే వెళ్లాలన్నాడు డాక్టరుగారు. ఎప్పటిదా కానో ఎందుకు? ఇవాళే వెళ్దాము. అమ్మా, అమ్మా, లేవవూ, అయితే మరి మాట్లాడవూ? ఇంతేనా? ఉండు మరయితే, నేనూ నీలాగే పడుకొక్కని నీదగ్గరకే వస్తాను. ఇదుగో పడుకొక్కన్నానా, ఇంక వచ్చేస్తున్నాను. ఇప్పుడే. ఏమీ ఆలస్యంలేదు."

* * *

ఆసాయంత్రం వీరాస్వామి ఇంటికి వచ్చి, తలుపు పిలిచిలిచి విసిగి, గట్టిగా కాలితో తంజే అదివరకే సగం ఊడిపోతున్న గదియ పూర్తిగా ఊడి పోయి తలుపు తెరుచుకుంది. 'ఏం చచ్చేరా? ఎంత పిలి చినా పలకరు' అంటూ లోపలికి ప్రవేశించిన ఆతనికి ఎదురుగా కనబడిన దృశ్యంతో కళ్లు చీకట్లుకమ్మాయి.

ఎలాగో వెళ్లి మంచందగ్గర మోకరిలబడ్డాడు. ముట్టుకొని చూసేడు. అంతే. అయిపోయింది. మరి ఏ అనమా నమా లేదు. లేకపోతే వస్తూనే అటువంటి నీచమయిన తిట్లు తననోట ఎందుకు వస్తుంది? అయినా ఇద్దరూ ఒక్క మా రెలాగో? ఏమో ఏదయినా విషం పుచ్చేసు కొన్నారేమో తను పెట్టే బాధలు భరించలేక. ఏదో నిశ్చయంచేసుకొన్నవాడూ లేచి, పెరటిలోకి వెళ్లి నూనిదగ్గర రక్తంమరకలు చూసి, పాపం, ఎంత బాధ పడిందోకదా, సరే ఇక నేనూ ఉండనుకదా. ఈ వెధవ ఈత రాబట్టికదా ఇప్పుడీ తాడు విప్పకొని ఇంతపని చెయ్యవలసివస్తున్న దనుకొని, కోపంగా బాల్చీ నూతిలో పడేసి గబగబ గదిలోకి వెళ్ళేడు.

అంతా నిద్రమయి ఇంక క్షణంలో బుట్ట దూర్చే స్తాడనగా "అమ్మా, అమ్మా, వస్తున్నా, ఇదుగో, ఈవెధవ రైలింజను ఇంకా రాకుండాఉంది" అని కేక పెట్టింది రేవతి.

ఆ కేకతో వీరాస్వామి ప్రయత్నం పటాపంచ లయిపోయింది. గబగబా ముడివిప్పి, తాడు ఇంకా దగ్గరలో కనిపిస్తూఉంటే, మళ్ళీ ఏం దుర్బుద్ధి పుడు తుందో అని, తీసుకెళ్లి నూతిలో పారేసివచ్చి, "నేనెంత తెలివితక్కువవెధవని! నా బంగారుతల్లి ఇంకా బతికి ఉండగానే నేను కాసుకోలేకపోయేను. నాతల్లికి అమ్మా, నాన్నా లేకుండా చేస్తానా? ఇక నే లోబయినా రానిస్తానా?" అని లేపే ప్రయత్నం చేసేడు. ఏమీ ఫలితంలేకపోయింది. కాని, ఊపిరి బాగానే తీస్తున్నది. ఒళ్లు మామూలుగానే ఉంది. మరేం భయం లేదు. గాఢనిద్ర అనుకొని, ఎత్తి మంచంమీద పడుకో బెట్టేడు.

తరవాత లేచివెళ్ళి ఎవరినయినా పిలుద్దామను కొన్నాడు గాని, ఈరకం జబ్బులో ఎవరూ రాకపో వచ్చును. కాక, వచ్చినా, ఉదయంలోపుని తీసుకొని వెళ్ళేది లేదుకదా అని అలా ఒక్కడూ నేలను మతం వేసుకొని, తపస్సు చేస్తున్నట్లుగా కూర్చున్నాడు.

అదివరకు అతను మళ్ళీ తాను దారిలో పడాలను కొని చేసుకొన్న నిశ్చయాలు ఎప్పటికప్పుడే నీటిమీది

రాతలాగ అంతరించిపోతూఉండేవి. కాని, ఆనాడు, కంటిమీద కెప్ప వాల్చకుండా రాత్రంతా కూర్చున్న దీక్షతో అతని నిశ్చయాలు హృదయంమీద శిలాక్షరాల లాగ అశుకుకొన్నాయి. వీరాస్వామి మళ్ళీ మొదటి కోజలవీరాస్వామి అయిపోయేడు.

“బాబూ, డాక్టరుగారూ, నా బుద్ధి తక్కువ వల్లైతేనేమి, దాని అదృష్టం లేక పోతేనేం అది పోయింది. ఇక నాకూతురుండే, ఇదే నాప్రాణం. ప్రాణం ఏమిటి, అంతకంటే ఎక్కువది. నా పీక కోసి ఇచ్చేయమన్నా ఇచ్చేస్తాను. ఎంత ఖర్చయినా మీరు చూడకండి. ఎలాగోలాగ సంపాదిస్తాను. మీరుమాత్రం దీన్ని మామూలుమనిషిని చెయ్యాలి” అన్నాడు వీరాస్వామి.

“నువ్వెంతలా చెప్పాలిలోయి. నీభార్య రుర దృష్టవంతురాలు. ఒకవిధంగా అదృష్టవంతురాలుకూడా. ఆజబ్బు వచ్చేక ఎక్కువకాలం యాతనపడకంటే, వేగం పోవడమే మంచిది. కాని, ఈపిల్లఅంటేనే నాకు ఎంతో విచారంగా ఉంది. పాపం, అప్పుడు మందుకు వచ్చినప్పుడల్లా, ‘డాక్టరుగారూ! ఒక్క రెండువందలయితే చాలునుకదండీ మాఅమ్మజబ్బు నయంకావడానికి’ అంటూ ఉండేది. అంత తెలివయిన పిల్ల - ఓపికా, పట్టుదలా, చాకచక్యం ఉన్న పిల్ల ఇలా బిపోయిందంటే... అందులోనూ నువ్వు మళ్ళీ నీ మొదటిపద్ధతికి వచ్చి, ఊళ్ళో పేరూ డబ్బూ తెచ్చు కొంటూ ఉంటే.....”

“ఏమిటో బాబూ, ఆవేళసాయంత్రం నేనూ బిపోవలసినవాణ్ణి. అంతా ఉరికి సిద్ధం చేసుకొన్నాను. అస లిదీ చచ్చిపోయిందనే నాలెక్క. అంతలో ఇప్పటిలాగే ‘అమ్మా, అమ్మా, వస్తున్నా’ అని కేక పెట్టింది. అందువల్ల నేను బతికినా, అది ఇలా అయి పోయింది.”

“ఇది చిత్రంగానే ఉంది. మామూలుగా కొందరికి నిద్రలోనే లేవడం, తిరగడం, మాట్లాడడం, పని పొటలు చేసుకోవడం, తరవాత ఇవన్నీ జ్ఞాపకంలేక

పోవడం అన్నది ఉందిగాని, ఇలాగ ఆ మునపటిపిల్ల కానేకాదన్నట్లుగా స్తబ్ధగా ఉండడం, ఉండుండి అంతా ఒక నాటకంలాగ చెయ్యడమూను. ఆవేళబహుశః వాళ్లమ్మ తను నిద్రపోయిఉండగా కిందపడి చచ్చి పోయిఉంటుంది. ఆ లేవడమూ తనే, లేవడమూ తనే, దబ్బుమని నేల పడిపోవడం, మళ్ళీ ఎలాగో తీసుకొని వెళ్లి మంచంమీద పడుకోబెట్టడం, తను ఇంకా బ్రతికే ఉందనుకొని అప్పు డన్నటువంటి మాటలన్నీ అనడం.. ఇదంతా మళ్ళీ తరవాత ఏమీ జ్ఞాపకం ఉండదుకదూ?”

“జ్ఞాపకం ఏమిటి బాబూ, అసలు మతి, ఆలోచన అన్నవే ఉన్నట్టనిపించదు. ఒకొకమాటు ఇదంతా నడిచిన పనులమూలంగా చేస్తుంది. మరొకప్పుడు తనలో తనే ప్రశ్న, జవాబు—అలా గంటలకొద్దీ మాట్లాడు కొంటూ కూర్చుంటుంది. ఉండుండి ‘అమ్మా, రమ్మం టున్నావుకదూ. ఇదిగో రైలుపట్టాలు, అదుగో రైలు వస్తున్నది. అబ్బ, మధ్యలో ఎందు కాగిందో? అదుగో, అని పశ్చు బిగకరుచుకొని ఉండిపోతుంది. మరి ఇది కుదరదా బాబూ?”

“ఏమిటో, ఏమీ చెప్పలేకుండాఉన్నాను. కాని ఒక్కటి, ఆ మనలోకంజ్ఞానం వచ్చిన సమయంలో నయినా ఇంతకంటే కొంత నయంగా ఉంటున్నదా?”

“అప్పుడూ ఇంతే బాబూ. ఉండుండి, ‘అమ్మా’ అని పిలిచి, తను ఆరేడేళ్లపిల్ల లాగు, ‘అమ్మా, అమ్మ ఉండేదే, నాకు బడికి వెళ్లడానికి అన్నంపెట్టి గాను తొడిగేది. ఏమయిఉంటుంది? చచ్చిపోయిం దంటుంది అత్తయ్య (అంటే మా పెద్దక్కలెండి). ఏమో, నిజమే కాబోలు, ఎందుకు చచ్చిపోయిందో? నాన్న కొట్టే నేడుకాబోలు’ అంటుంది బాబూ. దాని చిన్న తనలో ఒక్కమాటు ఎందుకో కోపంవచ్చి వాళ్లమ్మను కొట్టేను. అదీని, మా మేనమామకొడు కొకడు పదితూపోయిందని రైలుకింద పడి చచ్చిపోయేడని దాని ఆరోవీట కత్తరం వచ్చింది. బాబూ, అప్పటి నుండి రైలుపట్టాలన్నా, రైలుఇంజను కూతలన్నా కొన్నాళ్లు భయపడేది. ఆ రెండూ చిన్నప్పుడే మరిచి

పోయినవి ఇప్పుడు జ్ఞాపకం వచ్చేయి. తక్కినవన్నీ మాత్రం మరిచిపోయింది. రోజు కొక మూడునాలుగు మార్లైనా ఈఫిట్లు వస్తాయి బాబూ."

"అయినా అప్పటికంటే కొంత శక్తివచ్చేకదూ. మనపటంత ఉద్భృతం లేదుకదా, కాని, ఆ మరుపూ అదీ ఆ జీవశక్తిప్రభావమే. లేకపోతే ఆ మామూలుగా కొంత ప్రపంచజ్ఞానం ఉన్న సమయంలో వాళ్లమ్మ జబ్బుగురించి, చావుగురించి, ఏమీ జ్ఞాపకంలేక పోవడం. అలాగే ఉంటే ఆ దుఃఖానికీ భయానికీ బ్రతకే లేకపోవును. నిజంగా కూడా ఆత్మహత్య చేసుకొనిఉండును. అయితే ఇది ఇన్నాళ్లలో కుదురుతుందని ఏమీ చెప్పలేను. ఆ యిల్లు మార్చేయడం మంచిపని చేసేవు. వీలయినంతమట్టుకు కొత్తకొత్త ప్రదేశాలనూ, మనుష్యులనూ చూసేలాగ చూడు. తనకు కావాలన్నా అక్కరలేదన్నా ఓ గ్రామఫోనో, రేడియోనో కొని, అది సంగీతం తరుచు వినేలా చెయ్యి. తరుచు సినిమాలూ అవీ చూపించు. అయితే అక్కడ

ఈ ఫిట్లు వస్తే చిక్కేగాని. అయినా ప్రయత్నించి చూడు. ఎప్పుడోమళ్లీ మామూలుగా ఉన్నప్పుడు దానంతటదే జ్ఞాపకం రావాలి. వాళ్లమ్మ జబ్బూ, తను రాత్రింబగళ్లు బట్టలు కట్టడం అదంతాను. అంతవరకూ..."

అని ఇంకా ఏమో డాక్టరుగారు అంటూ ఉండగా, 'అమ్మా, అమ్మా వస్తున్నా, ఇదుగో, ఇప్పుడే' అంటూ వచ్చి, ద్వారబంధం రైలుకమ్మి అయినట్లుగా అందు మీద మెడ ఉంచి పళ్లు బిగించి, కళ్లు మూసుకొని, బోరగిలా పడుకొని, "అదుగో వచ్చింది ఇంజను, అమ్మో." అని పెద్దకేక పెట్టి మెడ పక్కకు వేలవేసింది.

డాక్టరుగారు లేవదియ్యబోతే, "నద్దు బాబూ, ఉండనియ్యండి. తీస్తే 'నేనూ చచ్చిపోయేను' అని గభీమని నేలను పడిపోతుం" దన్నాడు పలికీ పలకని గొంతుతో ఓరాస్వామి.

సవరణ

గతసంచికలోని వ్యాసమండు నాగార్జునకొండశిల్పములను చర్చించుచు అవ యవనరూపశిల్పమును డైనాసియసురూపమని చెప్పితిని. పండిత లాంగుహర్షుగారు ఆ చిత్రము డైనాసియసుచిత్ర మయిఉండవచ్చునని అభిప్రాయమును సూచించిరనిసయితము వ్రాసితిని. కాని ఆచిత్రము డైనాసియసుచిత్రము కాదు. చరిత్రలో ముగ్గురునలుగురు డైనాసి యసులు కలరు. వారందరు వేదాంతవేత్తలే. యవనదేవతలందు సయితము ఒక డైనాసి యసు కలడు. అతడు నాటకకళ కథిపతి యగుటయేకాక, సురాపానదేవత. ఈ దేవతను ఋషువుల దేవతగా సయితము వాళ్లు కొలుచుచుండెడివారు. అతని కొక శిష్యుడు కలడు. ఈ శిష్యుడు సిలేనస్. ఇతనిని ఒక ముదుసలి త్రాగుబోతుగా యవనులు చిత్రించెడివారు. ఆ నాగార్జునకొండశిల్పము ఈ సిలేనస్చిత్రమని నా నమ్మకము.

మరొక చిన్న విషయ మేమన, అల్లెగొండరు డైనాసియసుయతిని దర్శించెనని ఒక కథ వ్రాసితిని. అది పొరపాటు. ఆయన దయోగ్నిను.

ఆమంచర్లగోపాలరావు.